

---

shrIshUlinIkavacham

ಶ್ರೀಶೂಲಿನೀಕವಚಂ

Document Information



---

Text title : shUlinIkavacham

File name : shUlinIkavacham.itx

Category : devii, otherforms, kavacha, devI

Location : doc\_devii

Proofread by : Aruna Narayanan narayanan.aruna at gmail.com

Description/comments : Shulinikalpam, Tanjavur Saraswati Mahal Series No. 403

Latest update : December 9, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

September 17, 2023

*sanskritdocuments.org*

---



## ಶ್ರೀಶೂಲಿನೀಕವಚಂ



ಶ್ರೀಶಿವಃ ಉವಾಚ -

ಅಥ ವಕ್ಷ್ಯೇ ಮಹಾಗುಹ್ಯಂ ಕವಚಂ ಸರ್ವಸಿದ್ಧಿದಂ .  
ಸಮಾಹಿತೇನ ಮನಸಾ ಶೃಣು ಕಲ್ಯಾಣಿ ತಾದೃಶಂ .. 1..  
ಶೂಲಿನ್ಯಾಃ ಕವಚಂ ದಿವ್ಯಂ ಜಗದ್ರಕ್ಷಣವರ್ಧನಂ .  
ಸರ್ವಸಿದ್ಧಿಪ್ರದಂ ಶ್ರೇಷ್ಠಂ ಸರ್ವಪಾಪಪ್ರಣಾಶನಂ .. 2..  
ಸರ್ವಮಂಗಲಮಾಂಗಲ್ಯಂ ಸರ್ವೈಶ್ವರ್ಯಪ್ರದಾಯಕಂ .  
ಬ್ರಹ್ಮಜ್ಞಾನಪ್ರದಂ ಹೃದ್ಯಂ ಭೀಷಣಂ ಜಯವರ್ಧನಂ .. 3..  
ಸರ್ವರೋಗಹರಂ ಶಾಂತಂ ಸರ್ವರಕ್ಷಾಕರಂ ಪರಂ .  
ಕವಚಸ್ಯ ಋಷಿರ್ದೇವ್ಯಾ ಮೃತ್ಯುಂಜಯ ಉದಾಹೃತಃ .. 4..  
ಉಷ್ಣಿಕ್ ಛಂದಸ್ತಥಾ ದೇವಿ ದೇವತಾ ಜಗದಂಬಿಕಾ .  
ದುಂ ಕಾರಂ ಬೀಜಮಿತ್ಯುಕ್ತಂ ಸ್ವಾಹಾ ಶಕ್ತಿಸ್ತತಃ ಪರಂ .. 5..  
ಸರ್ವಾಭೀಷ್ಟಾರ್ಥಸಿದ್ಧ್ಯರ್ಥೇ ವಿನಿಯೋಗೋ ವರಾನನೇ .  
ಮಾಯಾರ್ಣೈಶ್ಚ ಕರನ್ಯಾಸಂ ಷಡಂಗಂ ಪ್ರಣವಾನ್ವಿತಂ .. 6..  
ಓಂ ಅಸ್ಯ ಶ್ರೀ ಶೂಲಿನೀಕವಚಸ್ಯ ಮೃತ್ಯುಂಜಯ ಋಷಿಃ .  
ಉಷ್ಣಿಕ್ ಛಂದಃ . ಶ್ರೀಜಗದಂಬಿಕಾ ಶೂಲಿನೀ ದೇವತಾ . ದುಂ ಬೀಜಂ .  
ಸ್ವಾಹಾ ಶಕ್ತಿಃ . ಸರ್ವಾಭೀಷ್ಟಾರ್ಥಸಿದ್ಧ್ಯರ್ಥೇ (ಜಪೇ) ವಿನಿಯೋಗಃ ..  
ಓಂ ಹ್ರಾಂ ಓಂ ಹ್ರೀಮಿತ್ಯಾದಿಭಿಃ ಕರಾಂಗನ್ಯಾಸಾಃ ..

ಧ್ಯಾನಂ -

ತಾಪಿಂಭಸ್ನಿಗ್ಧವರ್ಣಾಂ ದಶಶತವದನಾಂ ಚಂದ್ರರೇಖಾವತಂಸಾಂ  
ಹರ್ಯಕ್ಷಸ್ಕಂಧರೂಢಾಂ ದ್ವಿದಶಶತಭುಜಾಂ ಹಾಟವಾಸೋವೃತಾಂಗೀಂ .  
ಧ್ಯಾಯೇಽಹಂ ವೈರಿಲೋಕಗ್ರಸನಪರಿಣತಾ ಕ್ರೀಡನಾಲೋಲಜಿಹ್ವಾಂ  
ದೇವೀಂ ಕ್ರುದ್ಧಾಂ ಸುಮೇಧಾಂ ಪ್ರಣತಭಯಹರಾಂ ಶಿಕ್ಷಿತಾಶೇಷಲೋಕಾಂ ..  
ಜಯೇಶ್ವರ್ಯಗ್ರತಃ ಪಾತು ಪೃಷ್ಠತೋ ವಿಜಯೇಶ್ವರೀ .  
ಅಜಿತಾ ವಾಮತಃ ಪಾತು ದಕ್ಷಿಣಂ ಮೇಽಪರಾಜಿತಾ .. 1..  
ಬ್ರಹ್ಮಾಣೀ ಪಾತು ಕೇಶಾಗ್ರಂ ಶಿವಾ ಪಾತು ಶಿರೋ ಮಮ .  
ಅಂಬಿಕಾ ಮೇಽಲಕಂ ಪಾತು ಮುಖಂ ಹೈಮವತೀ ತಥಾ .. 2..


ಭವಾನೀ ಪಾತು ನಾಸಾಗ್ರಂ ಘ್ರಾಣಂ ಮಾಹೇಶ್ವರೀ ತಥಾ .  
 ವಾರಾಹೀ ನಯನಂ ಪಾತು ಮಾನಸೋಕ್ತಾ ಚ ದಕ್ಷಿಣಂ .. 3..  
 ಜಿಹ್ವಾಂ ಪಾತು ಮಹಾವಿದ್ಯಾ ಲಂಬಿಕಾಗ್ರಂ ಸರಸ್ವತೀ .  
 ಸತ್ಯಂಬಿಕಾ ಮಮೋರ್ಧ್ವೋಷ್ಣಂ ಲಕ್ಷ್ಮೀಮೇಽರ್ಧರಪಲ್ಲವಂ .. 4..  
 ಶ್ರುತ್ಯಂಬಾ ಪಾತು ಮೇ ದಂತಾನ್ ಕೌಮಾರೀ ಚಿಬುಕಂ ತಥಾ .  
 ಜ್ವಾಲಾ (ಕಂಠಂ) ಭೀಮಸ್ವನಾ ಪಾತು ಕಪೋಲೌ ಮೇ (5)ಭಯಂಕರೀ .. 5..  
 ಇಂದ್ರಾಣೀ ಪಾತು ಮೇ ಕರ್ಣೌ ಇಂದ್ರನಾಥಾ ಹನೂ ಮಮ .  
 ಗ್ರೀವಾಪಾರ್ಶ್ವಂ ಮಹಾಶಕ್ತಿಃ ಗ್ರೀವಾಂ ಮೇ ಪರಮೇಶ್ವರೀ .. 6..  
 ಕರಾಲೀ ದಕ್ಷಿಣಸ್ಕಂಧಂ ವೈಷ್ಣವೀ ಪಾತು ವಾಮಕಂ .  
 ಶಿವೇಶೀ ದಕ್ಷದೋರ್ಮೂಲಂ ಶಿವದೂತೀ ಚ ವಾಮಕಂ .. 7..  
 ಅಚ್ಯುತಾ ದಕ್ಷದೋರ್ದಂಡಂ ಅನಂತಾ ಪಾತು ವಾಮಕಂ .  
 ದಕ್ಷಕೂರ್ಪರಮೀಶಾನೀ ತ್ರಿಶೂಲೀ ಪಾತು ವಾಮಕಂ .. 8..  
 ಜ್ವಾಲಾಮುಖೀ ಪ್ರಕೋಷ್ಠಂ ಮೇ ಪಾತು ಭದ್ರಾ ಚ ವಾಮಕಂ .  
 ಭೈರವೀ ಮಣಿಬಂಧಂ ಮೇ ವಾಮಂ ಪಾತು ಮಹೇಶ್ವರೀ .. 9..  
 ಕರಪೃಷ್ಠಂ ತು ವಾರಾಹೀ ವಿಕಟಾಂಗೀ ತು ವಾಮಕಂ .  
 ಅಘೋರಾ ದಕ್ಷಿಣಾಂಗುಷ್ಠಂ ಘೋರರೂಪಾ ತು ತರ್ಜನೀಂ .. 10..  
 ಮಧ್ಯಮಾಂ ರಕ್ತಕೇಶೀ ಚಾನಾಮಿಕಾಂ ತು ಮಹಾಬಲಾ .  
 ಮಾಯಾ ಕನಿಷ್ಠಿಕಾಂ ಪಾತು ಪರ್ವಾಣಿ ವಿಷನಾಶಿನೀ .. 11..  
 ನಖಾನಿ ಮೇ ಕರಾಲಾಸ್ಯಾ ವಾಮಾಂಗುಷ್ಠಂ ಮಹೋದರೀ .  
 ತರ್ಜನೀಂ ರಕ್ತಚಾಮುಂಡೀ ಮೇಘನಾದಾ ತು ಮಧ್ಯಮಾಂ .. 12..  
 ಅನಾಮಿಕಾಂ ರೌದ್ರಮುಖೀ ಕಾಲೀ ಪಾತು ಕನಿಷ್ಠಿಕಾಂ .  
 ಪರ್ವಾಣಿ ಕಾಲರಾತ್ರಿಮೇ ನಾರಸಿಹ್ನೀ ನಖಾನಿ ಮೇ .. 13..  
 ಜಟಿಲಾ ದಕ್ಷಿಣ ಕಕ್ಷಂ ವಾಮಕಕ್ಷಂ ಪಯಸ್ವಿನೀ .  
 ವಕ್ಷೋ ಜ್ವಾಲಾಮುಖೀ ಪಾತು ಹೃದಯಂ ಕೃಷ್ಣಪಿಂಗಲಾ .. 14..  
 ನಾರಾಯಣೀ ಸ್ತನದ್ವಂದ್ವಂ ರುದ್ರಾಣೀ ಮಸ್ತಕಾಗ್ರಕಂ .  
 ಜಠರಂ ಭದ್ರಕಾಲೀ ಮೇ ಚಂಡಿಕಾ ಉದರಂ ತಥಾ .. 15..  
 ತದ್ವಕ್ಷಿಣಮನಂತಾ ಮೇ ತದ್ವಾಮಃ ಬ್ರಹ್ಮವಾದಿನೀ .  
 ಸಾವಿತ್ರೀ ಪಾತು ನಾಭಿಂ ಮೇ ಗಾಯತ್ರೀ ಮೇ ಕಟಿದ್ವಯಂ .. 16..  
 ತ್ವರಿತಾ ಪಾತು ಮೇ ಗುಹ್ಯಂ ಪೃಷ್ಠಭಾಗಂ ಶತಾನನಾ .  
 ಯೋಗೇಶ್ವರೀ ಗುದಂ ಪಾತು ಜಘನಂ ಲೋಕಮೋಹಿನೀ .. 17..  
 ಊರುಯುಗ್ಮಂ ವಸುಮತೀಂ ಚಂಡಮುಂಡಾ ತು ಜಾನುನೀ .  
 ಜಂಘೇ ಕಾತ್ಯಾಯನೀ ಪಾತು ಗುಲ್ಫೇ ಮಹಿಷಮರ್ದಿನೀ .. 18..

ಶಾಕಂಭರೀಂ ಪಾದಪೃಷ್ಠೇ ಗೌರೀ ಪಾದಾಂಗುಲೀರ್ಮಮ .  
 ಸೂಕ್ಷ್ಮ ಪಾದತಲಂ ಪಾತು ಪಾದಪಾರ್ಷ್ವಂ ಧನಂಜಯಾ .. 19..  
 ಸರ್ವಾಂಗಂ ಪಾತು ಮೇ ಪುಷ್ಟಿಃ ಸರ್ವಸಂದಿಂ ಮದಪ್ರಿಯಾ .  
 ಜ್ವಾಲಿನೀ ರೋಮಕೂಪಾಣಿ ವಸುಧಾರಾ ತ್ವಚಂ ಮಮ .. 20..  
 ವಸುಧಾ ಚರ್ಮ ಮೇ ಪಾತು ರುಧಿರಂ ಮದನಾವತೀ .  
 ತೀವ್ರಾ ಮಾಂಸದ್ವಯಂ ಪಾತು ಭೇದೋ ಮೇ ವಿಘ್ನನಾಶಿನೀ .. 21..  
 ಮಮಾಸ್ಥಿ ಭೋಗದಾ ಪಾತು ಮಜ್ಜಾಂ ಪಾತು ಪರಾತ್ಪರಾ .  
 ಪಂಚಭೂತಂ ರತಿಪಾತು ಶುಕ್ಲಂ ಮೇ ಕಾಮರೂಪಿಣೀ .. 22..  
 ಮೂಲಾಧಾರಮುಮಾ ಪಾತು ಸ್ವಾಧಿಷ್ಠಾನಂ ಚಿದಂಕುರಾ .  
 ಅಮೃತಾ ಮಣಿಪೂರಂ ಮೇಽನಾಹತಂ ಕಮಲೇಕ್ಷಣಾ .. 23..  
 ವಿಶುದ್ಧಿ ಪಾತು ಮೇ ನಾದಾ(ಽಧಾ) ಪಾತು ಚಾಜ್ಞಾಂ ಪರಾ ಮಮ .  
 ಜಾತವೇದೋಗ್ನಿದುರ್ಗಾ ಮೇ ಬ್ರಹ್ಮರಂಧ್ರಂ ಸದಾವತು .. 24..  
 ಶೂಲಿನೌ ಸಕಲಂ ಪಾತು ಅನುಕ್ತಾಂಗಂ ಮಹಾಬಲಾ .  
 ಜಾಗರೂಕಾಸ್ವವಸ್ಥಾಸು ಮಮ ಪದ್ಮಾವತೀ ತಥಾ .. 25..  
 ಶಂಕರೀ ಪಾತು ಮೇ ಪುತ್ರಾನ್ ಪುತ್ರೀಂ ಚ ಕಮಲಾಸನಾ .  
 ಸಹಜಾನ್ ಶಾಂಭವೀ ಪಾತು ಸುಭಗಾ ಸುಮುಖಂ ಮಮ .. 26..  
 ವ್ಯೋಮಕೇಶೀ ಕುಲದ್ವಂದ್ವಂ ಇಷ್ಟಾಂದುಷ್ಟಾಪಹಾರಿಣೀ .  
 ಭವನಂ ಭುವನಾಕಾರಾ ನಗರಂ ನಗರೇಶ್ವರೀ .. 27..  
 ದ್ರಾವಿಣೀ ಪಾತು ರಾಜ್ಯ ಮೇ ರಾಜಾನಂ ಕ್ಷೋಭನಾಶಿನೀ .  
 ರಾಷ್ಟ್ರಂ ಚ ಮಹತೀ ಪಾತು ಪ್ರಜಾಂ ಸರ್ವವಶಂಕರೀ .. 28..  
 ಶ್ರೀದೇವೀ ಧನಧಾನ್ಯಂ ಮೇ ಸರ್ವದಾ ಸರ್ವಸಂಪದಃ .  
 ಇತಿ ಗುಹ್ಯಂ ಮಹಾವೀರ್ಯಂ ದೇವ್ಯಾ ಕವಚಮದ್ಭೂತಂ .. 29..  
 ಪಾವನಂ ಸರ್ವವಿಜಯಂ ಪರಮಾಯುಷ್ಯವರ್ಧನಂ .  
 ಅಭೇದ್ಯಮತುಲಂ ನಾನಾಭೂತಪ್ರೇತನಿಬರ್ಹಣಂ .. 30..  
 ಕಿಮತ್ರ ಬಹುನೋಕ್ತೇನ ಚತುರ್ವರ್ಗಫಲಪ್ರದಂ .  
 ತ್ರಿಸಂಧ್ಯಂ ಯೋ ಜಪೇನ್ನಿತ್ಯಂ ನ್ಯಾಸಭಾವಯುತಂ ಶಿವೇ .. 31..  
 ತಸ್ಯ ಸರ್ವಭಯಂ ನಾಸ್ತಿ ವಿಜಯ ಚ ಕರಸ್ಥಲೇ .  
 ಕವಚೇನಾಽಽವೃತೋ ವಿದ್ವಾನ್ ಸ ಪೂಜ್ಯಃ ಸಕಲೈರಪಿ .  
 ಅನೇನೈವ ಶರೀರೇಣ ಜೀವನ್ಮುಕ್ತೋ ಭವೇಚ್ಛಿವೇ .. 32..  
 ಇತಿ ಶ್ರೀಶೂಲಿನೀಕವಚಂ ಸಂಪೂರ್ಣಂ ..

Proofread by Aruna Narayanan narayanan.aruna at gmail.com

——  
*shrIshUllinkavacham*

pdf was typeset on September 17, 2023

——  
Please send corrections to [sanskrit@cheerful.com](mailto:sanskrit@cheerful.com)

